

## सरस्वती स्तोत्रम्

सरस्वति नमस्यामि चेतना हृदि संस्थिताम्  
कण्ठस्थां पद्मयोनिं त्वां ह्रीङ्कारां सुप्रियां सदा

मतिदां वरदां चैव सर्वकामफलप्रदाम्  
केशवस्य प्रियां देवीं वीणाहस्तां वरप्रदाम्

मन्त्रप्रियां सदा हृद्यां कुमतिध्वंसकारिणीम्  
स्वप्रकाशां निरालम्बामज्ञानतिमिरापहाम्

सोक्षप्रियां शुभां नित्यां सुभगां शोभनप्रियाम्  
पद्मोपविष्टां कुण्डलिनीं शुक्लवस्त्रां मनोहराम्

आदित्यमण्डले लीनां प्रणमामि जनप्रियाम्  
ज्ञानाकारां जगद्द्वीपां भक्तविघ्नविनाशिनीम्

इति सत्यं स्तुता देवी वागीशेन महात्मना  
आत्मानं दर्शयामास शरदिन्दुसमप्रभाम्

श्रीसरस्वत्युवाच

वरं वृणीष्व भद्रं त्वं यत्ते मनसि वर्तते

बृहस्पतिरुवाच

प्रसन्ना यदि मे देवि परं ज्ञानं प्रयच्छ मे

श्रीसरस्वत्युवाच

दत्तं ते निर्मलं ज्ञानं कुमतिध्वंसकारकम्  
स्तोत्रेणानेन मां भक्त्या ये स्तुवन्ति सदा नराः

लभन्ते परमं ज्ञानं मम तुल्यपराक्रमाः  
कवित्वं मत्प्रसादेन प्राप्नुवन्ति मनोगतं

त्रिसन्ध्यं प्रयतो भूत्वा यस्त्विमं पठते नरः  
तस्य कण्ठे सदा वासं करिष्यामि न संशयः

इति श्रीरुद्रयामले श्रीबृहस्पतिविरचितं सरस्वतीस्तोत्रं संपूर्णम्